

## न्यायालयीन प्रकरणी घ्यावयाची दक्षता

### महाराष्ट्र शासन सार्वजनिक आरोग्य विभाग

शासन परिपत्रक क्रमांक: संकीर्ण- २०१४/ प्र.क्र. ५ / विधी

गो.ते.रुग्णालय इमारत संकुल, १० वा मजला,

नविन मंत्रालय, मुंबई ४०० ००९.

तारीख: २३ फेब्रुवारी, २०१५

संदर्भ :- शासन निर्णय समक्रमांक दि. २८ ऑक्टोबर, २०१४

#### शासन परिपत्रक -

न्यायालयीन प्रकरणी घ्यावयाच्या दक्षतेबाबत शासन निर्णय क्रमांक संकीर्ण २०१४/प्र.क्र. ५/ विधी दि. २८ ऑक्टोबर, २०१४ अन्वये तरतूदी करण्यात आल्या आहेत. शासन स्तरावर अवर सचिव, विधी यांची न्यायालयीन प्रकरणी नोडल ऑफीसर, संचालक, आरोग्य सेवा व मंडळ स्तरावरील उपसंचालक, आरोग्य सेवा कार्यालयातील मुख्य प्रशासकीय अधिकारी यांची नोडल ऑफीसर म्हणून नियुक्ती करण्यात आली आहे. शासन स्तरावर प्राप्त झालेल्या न्यायालयीन संदर्भावर करावयाच्या कार्यवाही संदर्भातही तरतूद करण्यात आली आहे असे असूनही अद्याप न्यायालयीन प्रकरणे जबाबदारीने हाताळली जात नाही असे निदर्शनास आले आहे. मा. न्यायाधिकरण व मा. उच्च न्यायालयात विहित कालावधीत शपथपत्र दाखल न झाल्याने शासनास आर्थिक स्वरूपाचा दंड लादला जात आहे ही बाब भुषणावह नसून त्यामधून संबंधीत अधिकाऱ्यांचा हलगर्जीपणा स्पष्ट होत आहे. मा. न्यायाधिकरणाच्या व मा. उच्च न्यायालयाच्या आदेशानुसार कार्यवाही न झाल्यामुळे अवमान याचिका दाखल केल्या जात आहे. त्यामुळे मा. न्यायाधिकरणाच्या / मा. उच्च न्यायालयाच्या आदेशाची प्रत तात्काळ प्राप्त करून अपिलाबाबत संबंधीत सादरकर्ता अधिकारी / सरकारी वकील यांचे अभिप्राय प्राप्त करावेत व विधी व न्याय विभागाचे अभिप्राय प्राप्त करून अपील दाखल करण्याची कार्यवाही करण्यात यावी. अपील न करण्याचा निर्णय झाल्यास मा. न्यायाधिकरण / उच्च न्यायालयाच्या आदेशाची पूर्तता करण्याची कार्यवाही करण्यात यावी. न्यायालयीन प्रकरणी विहित कालावधीत शपथपत्र दाखल करणे, न्यायालयीन आदेशाची प्रत तात्काळ प्राप्त करून घेणे, अपीलाची बाब तपासणे, अपील शक्य नसल्यास आदेशाची पूर्तता करणे या बाबी जबाबदारीने हाताळल्या जात नसल्यामुळे मा. प्रधान सचिव, सार्वजनिक आरोग्य यांना व्यक्तीशः न्यायालयात उपस्थित रहावे लागले आहे ही बाब विभागाच्या दृष्टीने संयुक्तीक नाही यासाठी संबंधीत नोडल ऑफीसर्सनी व्यक्तीशः लक्ष घालून न्यायालयीन प्रकरणांचा दर आठवड्याला आढावा घेण्यात यावा व वरीष्ठ अधिकाऱ्यांना मा. न्यायालयात उपस्थित राहण्याची वेळ येणार नाही याची दक्षता घेण्यात यावी. शपथपत्र दाखल न झाल्याने वरिष्ठ अधिकाऱ्यांना व्यक्तीशः उपस्थित रहावे लागल्यास त्याबाबत संबंधीत अधिकारी व संबंधीत नोडल अधिकारी यांच्याविरुद्ध शिस्तभंगविषयक कारवाई करण्यात येईल याची नोंद घ्यावी.

२. सदर शासन परिपत्रक महाराष्ट्र शासनाच्या [www.maharashtra.gov.in](http://www.maharashtra.gov.in) या संकेतस्थळावर उपलब्ध करण्यात आला असून त्याचा सांकेतांक क्र. २०१४१२३११४०२५१६४१७ असा आहे. हा आदेश डिजीटल स्वाक्षरीने साक्षांकित करून काढण्यात येत आहे.

महाराष्ट्राचे राज्यपाल यांच्या आदेशानुसार व नावाने.

(वि.पुं.घोडके)  
अवर सचिव, महाराष्ट्र शासन

प्रत,

१. संचालक, आरोग्य सेवा, मुंबई
२. अतिरिक्त संचालक, आरोग्य सेवा (सर्व)
३. सहसंचालक, आरोग्य सेवा (अर्थ व प्रशासन), मुंबई
४. उपसंचालक, आरोग्य सेवा (सर्व)
५. मुख्य प्रशासकीय अधिकारी (सर्व)
६. जिल्हा शल्य चिकित्सक, सामान्य रुग्णालय (सर्व)
७. जिल्हा आरोग्य अधिकारी, जिल्हा परिषद (सर्व)
८. प्रधान सचिव (सा.आ.) यांचे स्वीय सहाय्यक
९. सर्व उपसचिव/ अवर सचिव/ कार्यासन अधिकारी, सार्वजनिक आरोग्य विभाग, मंत्रालय, मुंबई
१०. निवड नस्ती